



தேர்தலில் வெற்றி பெற்று பின்னர்

பதவி விலகி மீண்டும் தேர்தலில் நிற்பது அரசியல் சட்டப்படி செல்லுபடியாகுமா?

சென்னை, செப்.21-

தேர்தலில் ஒருமுறை நின்று வெற்றி பெற்று, பிறகு பதவி விலகி, மீண்டும் தேர்தலில் போட்டியிட்டு வெற்றி பெற்று, அதே பதவியில் அமர அரசியலமைப்புச் சட்டத்தில் இடம் இருக்கிறதா? நாட்டின் ஜனநாயகம், பொது ஒழுக்கம், அரசியலமைப்புச் சட்டத்தைக் காப்பாற்றும் வகையில் சட்ட நிபுணர்கள் பரிசீலிக்க வேண்டும் என்றார் திராவிடர் கழகத் தலைவர் ஆசிரியர் கி.வீரமணி அவர்கள்.

தந்தை பெரியாரின் 148-ஆவது பிறந்த நாளான 17.9.2026 அன்று காலை சென்னை பெரியார் திடலில் உள்ள அவரது நினைவிடத்தில் மலர்வளையம் வைத்து மரியாதை செலுத்திய திராவிடர் கழகத் தலைவர் ஆசிரியர் கி.வீரமணி அவர்கள் செய்தியாளர்களுக்குப் பேட்டியளித்தார்.

அப்பேட்டியின் விவரம் வருமாறு:-

மதுரை மீனாட்சியம்மனுடைய குடமுழுக்கில் தமிழ்ப் புறக்கணிப்பு. ஏன்?

மதுரையிலே மீனாட்சியம்மனுடைய கோயில் குடமுழுக்கு என்ற பெயராலே பல நிகழ்ச்சிகள் அங்கு நடந்து, அதிலே அறங்காவலர்கள் பற்றி எல்லாம் பிரச்சினைகள் வந்திருக்கின்றன. அதை எல்லாம் தாண்டி இன்றைக்கு இன்னொரு செய்தி வந்திருக்கிறது. தந்தை பெரியார் பிறந்த நாள் விழா என்றால், ஜாதி ஒழிப்பு நாள் என்று அர்த்தம், தீண்டாமை ஒழிப்பு நாள் என்று அர்த்தம். தமிழுக்கு முன்னிடம் கொடுக்க வேண்டும் என்பதுதான், தாய்மொழிக்கு முன்னிடம் கொடுக்க வேண்டும் என்பதுதான் மிக முக்கியமானது.

அப்படி இருக்கும்போது, திராவிட முன்னேற்றக் கழகத் தலைவர் தலைமையிலே, மு.க.ஸ்டாலின் அவர்களுடைய 'திராவிட மாதல்' ஆட்சி சிறப்பாகப் பணியாற்றியதினுடைய முத்தாய்ப்பு சாதனை, அனைத்து ஜாதியினரும் அர்ச்சகர் என்று அதை நடைமுறைப்படுத்தி, உச்சநீதிமன்றத்திற்குச் சென்று, அன்றைக்கு நியமனங்களைச் செய்தது மட்டுமல்லாமல், தமிழ் ஒதுவார்களை எல்லாம் உள்ளே விட்டுப் பாடக்கூடிய அளவுக்குத் தமிழ் மொழியாம் செம்மொழிக்கு அதுவரையில் இருந்த தடைகளை அகற்றினார்கள்.

திராவிடர் கழகத் தலைவர் கி.வீரமணி பேட்டி!

தமிழ் ஒதுவார்களை அவமானப்படுத்துவதா?

ஆனால், இன்றைக்குக் காலையில் வந்திருக்கிற செய்திப்படி, அங்கே ஒதுவார்களை எல்லாம் இன்றைய தமிழ்நாடு அரசு கைது செய்தது அல்லது வெளியே வரவிடவில்லை. அவர்களை அவமானப்படுத்தினார்கள். தமிழ் ஒதுவார்களுக்கு இடமில்லை என்று சொல்லுகிறபோது, தமிழையே கொச்சைப்படுத்துவது மாதிரி ஆகும். அது சரியான தகவலாக இருக்குமேயானால், நிச்சயமாக திராவிடர் கழகம், ஒத்த கருத்துள்ள அத்துணைத் தொழர்களும் இணைந்து கண்டிக்கிறோம்.

இன்னும் கேட்டால் மதுரையிலேதான், பல சங்கங்கள், தமிழ் சங்கங்கள் உருவாயின. அந்த மதுரை யிலேயே தமிழ் பேசக் கூடியவர்கள், தமிழ் பாடக்கூடிய ஒதுவார்களுக்கெல்லாம் இடமில்லை குடமுழுக்கில் என்று சொல்லுகிறார்கள். இந்த லட்சணத்தில், சமஸ்கிருதத்தோடு, தமிழிலும் அர்ச்சனை செய்யப்படும் என்றெல்லாம் நீதிமன்றங்களிலே சொல்லப்பட்டது, என்னாயிற்று அது? காற்றில் பறந்ததா? என்று தெரியவில்லை. ஆகவே, அதைக் வன்மையாகக் கண்டிக்கிறோம்.

தந்தை பெரியார் பிறந்த நாள் என்றால், அது வேடிக்கை நாள் அல்ல. தந்தை பெரியார் பிறந்த நாள் என்றால், ஜாதி ஒழிப்புக்குத் தொடர்ந்து போராடுகிற நாள். சமத்துவத்திற்காகப் போராடுகிற நாள்.

போட்டியிடுவதுபற்றி நீதிமன்றம் என்ன சொல்லுகிறது?

இன்னொரு முக்கியமான தகவல் வந்திருக்கிறது. என்னவென்று சொன்னால், தமிழ்நாட்டில் மதுராந்தகம், தாராபுரம் ஆகிய இரண்டு தொகுதிகளுக்கு இடைத்தேர்தல்கள் நடைபெறவிருக்கின்றன. மேற் சொன்ன இரு தொகுதிகளிலும், ஆளுங்கட்சியின் வேட்பாளர்களாக யார் நிறுத்தப்பட்டிருக்கிறார்கள் என்று சொன்னால், எதிர்க்கட்சியில் நின்று வெற்றிபெற்ற இரண்டு பேர், அதே வேட்பாளர்கள் தங்க



எது பதவி யிலிருந்து விலகி, தாங்கள் ஆளுங்கட்சியில் சேர்ந்தால், தங்களுக்குச் சில, பல பதவிகள் கிட்டக்கூடும் என்ற நோக்கில் சேர்ந்தார்கள். அது பிரச்சினையாகி, அதிமுகவிலிருந்து சென்றதால், அவர்களுக்கு ஆட்சேபணை எழுந்தது. இந்த நிலையிலே அதே வேட்பாளர்கள், அதே தொகுதியில் வேட்பாளர்களாக நிறுத்தப்பட்டு இருக்கிறார்கள்.

இந்த இடைத்தேர்தல் திணிக்கப்பட்ட தேர்தலாக இருக்கிறதே தவிர, இயல்பாக நடந்த தேர்தலாக இல்லை என்ற குற்றச்சாட்டு எழுந்திருக்கிறது. 16.9.2026 அன்று விசாரித்த உயர்நீதிமன்ற இரண்டு நீதிபதிகள் சுட்டிக்காட்டியிருக்கிறார்கள். "இப்படி காரணமில்லாமல், தேவையில்லாமல் இரண்டு பேர் அதே வேட்பாளர்கள் மீண்டும் நாங்கள் நிற்கிறோம் என்பது சரியா? முதலில், வெற்றி பெற்ற தொகுதி சட்டமன்ற உறுப்பினர் பதவியிலிருந்து விலகுவது; பூன்று மாதத்துக்குள்ளாக, மறுபடியும் நாங்கள் அங்கேயே நிற்கிறோம் என்பது சரியா? என்று சொல்லுவது இருக்கிறதே, அது ஜனநாயகத்தினுடைய சிறப்பான அம்சம் அல்ல. இது தடுத்து நிறுத்தத் தனிச் சட்டமே கொண்டுவர வேண்டும் என்று நீதிபதிகள் தெளிவாகச் சுட்டிக்காட்டி இருப்பது வாக்காளர்களின் கவனத்திற்குக் கொண்டுவர வேண்டியது.

எங்களைப் போன்ற இயக்கங்கள், கட்சிகளுக்கு அப்பாற்பட்டு தேர்தலில் நிற்காமல் ஆனால் பொது ஒழுக்கம் காப்பாற்றப்பட

வேண்டும். ஜனநாயகத்தினுடைய உண்மைத் தன்மை சிதைக்கப்படக் கூடாது என்ற அக்கறையும், ஆர்வமும் உள்ள எங்களைப் போன்றவர்கள் அதைச் சுட்டிக்காட்ட வேண்டியது கடமையாகும்.

சட்ட ரீதியாக இன்னொரு நிலை என்ன?

அதோடு, சட்டரீதியாகவே இன்னொரு நிலை, நீதிமன்றம் உள்பட இந்த பகுதிக்குச் சென்றார்களா? இது உயர்நீதிமன்றத்தினுடைய கவனத்திற்குச் சென்றதா? என்று வழக்கு போட்டவர்கள் மூலமாகத் தெரியவில்லை. சட்டப்படி ஓர் அம்சத்தைச் சொல்ல வேண்டும், அதிலே கொஞ்சம் சட்டப் பிரச்சினைதான். என்னவென்றால், இந்த பத்தாவது ஷெட்யூல் என்று ஒன்று இருக்கிறது.

இந்திய அரசியலமைப்புச் சட்டத்தில், பத்தாவது அட்டவணை, கட்சித் தாவலைப் பற்றி ஒரு தனி சட்டங்கள் என்னென்ன வந்ததோ, அந்தச் சட்டங்களை எல்லாம் மய்யமாக வந்திருக்கக்கூடியதுதான் பத்தாவது அட்டவணை.

இந்திய அரசியலமைப்புச் சட்ட

பத்தாவது அட்டவணை என்ன சொல்லுகிறது?

பத்தாவது அட்டவணைப்படி, ஒரு தடவை ராஜி னாமா செய்துவிட்டு, அதே நபர் மறுபடியும் அந்த சட்டமன்றத்திலே உள்ளே போய் அமர உரிமை இல்லை என்று அரசியலமைப்புச் சட்டத்தினுடைய பிரிவுகள், 164(B), 191(2) ஆகியவை தெளிவாகச் சொல்லுகின்றன என்று வருகிறபோது, மீண்டும் அவர்களுக்கு அங்கே உட்கார்க்கூடிய வாய்ப்பு கிடையாது.

எனவே, சட்டத்தைச் சரியாக ஆராய்ந்தால், இந்த வேட்பு மனுவே செல்லாத ஒன்றாக ஆக்கப்படும். அவர்களுக்கு மீண்டும் போட்டியிடக்கூடிய தகுதி இல்லை என்பது அரசியலமைப்புச் சட்டத்தினுடைய நிலை.

நீதிமன்றம் சொல்லியிருப்பதற்குக் கூடுதலாகத் தகவலை, நீதிமன்றத்திற்கும் சேர்த்து நாங்கள் சொல்லுகிறோம்.

ஆகவேதான், இந்த ஊடக வாயிலாக இந்த நிலையைச் சம்பந்தப்பட்ட அனைத்து

அரசியல் கட்சிகளும் குறிப்பாக நோக்க வேண்டும். ஆளுங்கட்சியாக இருந்தாலும் சரி, நாங்கள் நினைத்ததெல்லாம் செய்துவோம் என்று சொல்வதற்கு முடியாது. அரசியலமைப்புச் சட்டம் இருக்கிறது. சட்டமன்றம் ஒன்றும் சாதாரண 'கிள்ப்' கிடையாது. போய் உள்ளே உட்கார்ந்து விடுவதற்கு.

ஆகவே, சட்டமன்றம் விதிகளை வைத்து நடப்பது, அதுவும் பதவிப் பிரமாணம் எடுத்துக்கொள்வது - அரசியலமைப்புச் சட்டத்தின் பெயரால்; அந்த அரசியலமைப்புச் சட்டத்திலே இருக்கக்கூடிய சட்ட நிலையை உங்கள் மூலமாக இன்றைக்கு விளக்கியிருக்கிறோம்.

ஒருமுறை பதவி விலகிவிட்டு, அதே நபர் மறுபடியும் தேர்தலில் போட்டியிட்டு, அதே பதவியில் அமர முடியுமா?

தேர்தலில் போட்டியிடக்கூடிய அரசியல் கட்சிகள் இதனை ஆழமாகப் பரிசீலிக்க வேண்டும். சட்ட ரீதியாக இதற்கு ஒரு தீர்ப்புக்கு ஏற்பாடு செய்துவிட்டு, தீர்வு கண்டால், அதற்குப் பிறகு இந்தத் தேர்தல் நடந்தால்தான் சரியாகும்.

இப்போது என்ன சிக்கல் வரும் என்றால், இந்தத் தேர்தல் செல்லாது, வெற்றி பெற்றால், யார் வெற்றி யும் செல்லாது என்று சொல்லக்கூடிய அளவுக்கு வந்தால், ஏற்கெனவே ஒரு செலவு, அதற்கு மேலே திணிக்கப்பட்ட தேர்தலுக்கு மேலும் ஒரு செலவு! இன்னொரு திணிக்கப்படக்கூடிய தேர்தலுக்குரிய ஒரு அபாயக் காலகட்டம் நெருங்குகிறது.

சட்ட நிபுணர்கள்

ஆழ்ந்து சிந்திப்பார்களாக!

ஆகவேதான், பொதுவாக இருக்கிறவர்கள் சார்பாக, பொது ஒழுக்கத்தையும், ஜனநாயகத்தையும், அரசியலமைப்புச் சட்டத்தைப் காப்பாற்றுகின்ற கண்ணோட்டத்தோடு, இதைப் பொதுமக்களுக்கு நாங்கள் விளக்கி இருக்கிறோம். சட்டமன்ற நிபுணர்கள் ஆழ்ந்து பரிசீலிக்க வேண்டும். உயர்நீதிமன்றத்தினுடைய கவனம் இதில் பாய வேண்டும் என்று கூறி முடிக்கிறேன்.

இவ்வாறு திராவிடர் கழகத் தலைவர் கி.வீரமணி அவர்கள் செய்தியாளர்களிடையே கூறினார்.



தாராபுரம் சட்டமன்ற தொகுதி மதச்சார்பற்ற முற்போக்கு கூட்டணியின் தி.மு.கழக வெற்றி வேட்பாளர் வழக்கறிஞர் எஸ்.ககன்யா குண்டாம் மேற்கு ஒன்றியம், ரங்கப்பாளையம், தேர்பாதை, கெத்தல்ரேவ், தொண்டாமுத்தூர், வண்ணாபட்டி, திம்மநாயக்கன்பாளையம், பனமரத்தூர்பாளையம் உள்ளிட்ட பகுதிகளில் கோவை தெற்கு மாவட்ட செயலாளர் தளபதி முருகேசன் தலைமையில் க.சந்திரசேகர் முன்னிலையில் உதயகூரியன் சின்னத்திற்கு வாக்கு சேகரித்தார். இதில் உடுமலை சட்டமன்ற உறுப்பினர் மு.ஜெயக்குமார், பத்மநாபன், குகன், என்.நந்தகுமார், அன்பரசு, முத்துமாணிக்கம், சிபி செந்தில்குமார், ரமேஷ், கருமத்தம்பட்டி நகர செயலாளர் நித்யா மனோகாரன், பேரூர் கழக செயலாளர்கள் சசி, வேலுச்சாமி, கவுதம் உள்பட கூட்டணிக் கட்சி நிர்வாகிகள், கழக நிர்வாகிகள் பலர் கலந்து கொண்டனர்.



தாராபுரம் சட்டமன்றத் தொகுதி தலைமை பணிமனையில் நடைபெற்ற ஆதிதிராவிடர் நலக்குழு மாவட்ட, ஒன்றிய, நகர அமைப்பாளர் துணை அமைப்பாளர்கள் கூட்டம் திருப்பூர் கிழக்கு மாவட்டக் கழக செயலாளர், மாநகராட்சி 4ம் மண்டல தலைவர் இல.பத்மநாபன் தலைமையில் கழக ஆதிதிராவிடர் குழு இணைச் செயலாளர் திப்பம்பட்டி வெ.ஆறுச்சாமி முன்னிலையில் நடைபெற்றது. இக்கூட்டத்தில் கழக துணை பொதுச் செயலாளர் அந்தியூர் செல்வராஜ் ஆலோசனைகளை வழங்கினார். இதில் தலைமைச் செயற்குழு உறுப்பினர் கே.எஸ். தனசேகர் உள்பட பலர் கலந்து கொண்டனர்.



மதச்சார்பற்ற முற்போக்கு கூட்டணியின் தி.மு.கழக வெற்றி வேட்பாளர் வழக்கறிஞர் எஸ்.ககன்யா மூலனூர் கிழக்கு ஒன்றியம், குமாரபாளையம் ஊராட்சி, கோட்டை மருதூர் ஊராட்சி, கன்னிவாழ பேரூராட்சி உள்ளிட்ட பகுதிகளில் மாவட்ட கழக செயலாளர்கள், மாநகராட்சி 4ம் மண்டல தலைவர் இல.பத்மநாபன் (திருப்பூர் கிழக்கு), கோ.தளபதி (மதுரை மாநகர்), மு.மணிமாறன் எம்.எல்.ஏ., மதுரை தெற்கு ஆகியோர் முன்னிலையில் உதயகூரியன் சின்னத்திற்கு வாக்கு சேகரித்தார். இதில் ஒன்றிய கழக செயலாளர் ப.பழனிசாமி, பேரூர் கழக செயலாளர்கள் சுரேஷ் கன்னிவாழ, செண்பகம் பாஸு முத்துரர் உள்பட கழக நிர்வாகிகள் பலர் கலந்து கொண்டனர்.

திராவிட இயக்க தீரர்கள் நினைவு நாள்

சேடப்பட்டி இரா. முத்தையா
செப்டம்பர் 21 (2022)



திராவிடக் கொள்கையில் தீவிர பற்றுக் கொண்ட இவர், தனது மாணவப் பருவத்திலேயே கழகக் கொள்கையினால் ஈர்க்கப்பட்டு, கழகத்தில் இணைந்து தீவிர கழகப் பணியாற்றினார்.

மதுரையில் 1965ஆம் ஆண்டு நடைபெற்ற இந்தி எதிர்ப்புப் போராட்டத்தில் கலந்து கொண்டு சிறை சென்றவர்.

நான்குமுறை சட்டமன்ற உறுப்பினராகவும், இரண்டு முறை நாடாளுமன்ற உறுப்பினராகவும் தேர்ந்தெடுக்கப்பட்டு மக்கள் பணியாற்றி, அப்பகுதி மக்களின் நன்மதிப்பை பெற்றவர். அத்துடன் - தமிழ்நாடு சட்டப்பேரவைத் தலைவராகவும், ஒன்றிய அமைச்சராகவும் பொறுப்பு வகித்தவர்.

தலைமைக் கழகம்
தி.மு.க.